

eul_wid: tyc-bn

Ζώσιμος ὁ Πανοπολίτης · Zosimus of Panopolis

Poem of Zosimus, Act 3

Ποίημα Ζωσίμου (πρᾶξις γ')

Period: Ὀψιμαρχία [Late Antique](#)
Dialect: Κοινή τεχνική [Technical Koine](#)
Domain: Ἐπιστήμη [Science](#)
Format: Πραγματεία [Treatise](#)

[20] ΠΟΙΗΜΑ ΤΟΥ ΑΥΤΟΥ ΖΩΣΙΜΟΥ. ΠΡΑΞΙΣ Γ Καὶ πάλιν κατενόησα τὸν θεῖον καὶ ἱερὸν
φιαλοβωμὸν, καὶ εἶδόν τινα ἱεροπρεπῆ λευκοποδήρην ἐνδεδυμένον ἱεουργοῦντα τὰ φοβερὰ
ἐκεῖνα μυστήρια, καὶ εἶπον· «Ἄρα τίς ἐστὶν οὗτος;» καὶ ἀποκριθεὶς εἶπέ μοι· «Οὗτός ἐστιν ὁ
ἱερεὺς τῶν ἀδύτων. Οὗτος βούλεται αἵματῶσαι τὰ σώματα, καὶ ὀμματῶσαι τὰ ὄμματα, καὶ τὰ
νενεκρωμένα ἀναστήσαι.» Καὶ οὕτω πάλιν πεσὼν ἐκοιμήθην ἄλλον ὀλίγον, καὶ αὐτὸ δὴ ἐν τῷ
ἐπανερχεσθαί με ἐπὶ τὴν τετάρτην κλίμακα, εἶδον κατ' ἀνατολὰς ἐρχόμενον, κατέχοντα ἐν τῇ
χειρὶ αὐτοῦ μάχαιραν.

2 118 Καὶ ἄλλος ὀπίσω αὐτοῦ φέρων περιηκονισμένον τινὰ λευκοφόρον καὶ ὥραϊον τὴν ὄψιν, οὗ τὸ
ὄνομα [αὐτοῦ] ἐκαλεῖτο μεσουράνισμα ἡλίου υ, καὶ ὡς πλησίον ἦλθον τῶν κολάσεων, λέγων
ὅτι μάχαιραν κρατῶν, «Περιέτεμε αὐτοῦ τὴν κεφαλὴν, καὶ τὰ κρέατα αὐτοῦ θήσων ἀνὰ μέρος,
καὶ τὰς σάρκας αὐτοῦ ἀνὰ μέρος, ὅπως αἱ σάρκες αὐτοῦ πρῶτον ἐψηθῶσιν ὀργανικῶς, καὶ τότε
τῇ κολάσει παραπορευθῶσιν.» Καὶ οὕτως πάλιν ἔξυπνος γενόμενος εἶπον· «Καλῶς ἐπενόησα
καὶ ὅτι περὶ ταῦτά ἐστιν τὰ ὑγρὰ τῆς μεταλλικῆς.» Καὶ πάλιν ὁ βαστάζων τὴν μάχαιραν ἔφη·
«Πεπληρώκατε τὴν κάτω ἐπτὰ κλίμακας. Ὁ δὲ ἕτερος ἔφη ἅμα τῷ ἐκβαλεῖν τοὺς κρουνοὺς δι'
ὕγρων πάντων· «Ἡ τέχνη πεπλήρωται.»